

Kopja Informali ta' Sentenza



**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH AZZOPARDI**

Seduta tat-28 ta' Novembru, 2011

Rikors Numru. 60/2011

Olaf Cini

-vs-

Ir-Repubblika ta' Malta u l-Kummissarju tal-Pulizija

Il-Qorti,

Rat ir-rikors ġuramentat ipprezentat fit-18 ta' Settembru 2011 li permezz tiegħu r-rikorrent ippremetta:

Illi permezz ta' sentenza tal-Qorti tal-Appell Kriminali, ippresjeduta mill-Onor. Imħallef Michael Mallia tas-16 ta' Lulju, 2010 fl-ismijiet “**Il-Pulizija (Supt. Carmelo Bartolo) vs Olaf Cini**” (Appell Kriminali Numru. 435/2009), dina l-Onorabbli Qorti kkonfermat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tat-18 ta' Novembru, 2009, li biha, sabet lill-appellant ħati tal-

ewwel akkuża, mhux ħati tat-tieni akkuża ta' malafama, *stante* nuqqas ta' kwerela da parti ta' Mario Camenzuli, li minnha lliberatu, mhux ħati tat-tielet u r-raba' akkuża *stante* li dawn l-akkużi ġew irtirati mill-Avukat Ġenerali, ħati tal-ħames akkuża, u wara li rat l-artikoli 101(1)(b), 109, 49 u 50 tal-Kap. 9 tal-Liġijiet ta' Malta, kundannatu għal disgħa (9) xhur prigunerija u ordnat l-interdizzjoni ġenerali tal-appellant għal perjodu ta' ħames snin, inkluż interdizzjoni li l-appellant iservi bħala xhud, ħlief quddiem il-Qrati tal-Gustizzja u bħala perit f'kull każ li jkun.

Illi din il-piena ġiet akkordata wara li l-Qorti ħadet in konsiderazzjoni l-fedina penali tal-appellant, is-serjeta' tal-akkużi dedotti kontra tiegħu.

Illi l-esponenti kien ġie akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli f'dawn il-Gżejjer, nhar l-31 ta' Marzu 1999, bil-ħsieb li jagħmel ħsara lil xi persuna, u ċjoe' lis-Surgent tal-Pulizija 94 Mario Camenzuli, akkuża lil dik il-persuna quddiem awtorita' kompetenti b'reat, u ċjoe' attentat vjolenti għall-pudur, filwaqt li kien jaf li dik il-persuna hija innocenti, liema akkuża falza kienet ta' delitt, suġġett għal piena akbar mill-piena ta' prigunerija għal żmien sentejn u ukoll talli f'dawn il-Gżejjer, matul il-perijodu ta' bejn l-14 ta' Marzu 1999, u x-xahar ta' wara din id-data, bil-ħsieb li jtellief jew inaqqas il-ġieħ ta' xi ħadd u ċjoe' tas-Surgent tal-Pulizija 94 Mario Camenzuli, wegġħu bi kliem, 'ġesti, b'kitba, b'disinji jew b'xi mod ieħor, liema ingurja saret b'kitba, b'figuri, jew b'disinji mxandrin jew esposti fil-pubbliku. Illi huwa akkużat ukoll talli f'dawn il-Gżejjer, nhar il-31 ta' Marzu 1999, bil-qerq ħalaq jew ġiegħel jidher li donnu hemm fatt jew ċirkostanza, sabiex dan il-fatt jew ċirkostanza jkunu jistgħu 'l quddiem jiswew bi prova kontra persuna oħra, u ċjoe' s-Surgent tal-Pulizija 94 Mario Camenzuli bil-ħsieb li b'hekk din il-persuna tkun tista' tiġi kontra s-sewwa akkużata jew misjuba ħatja ta' reat.

Illi l-esponenti ġie akkużat ukoll talli f'dawn il-Gżejjer, nhar il-31 ta' Marzu 1999, iddenunzja lil Pulizija Esekuttiva reat li jaf li ma sarx, inkella bil-qerq, ħalaq it-traċċi ta' reat

b'mod li jistgħu jinbdew proċeduri kriminali sabiex jiżguraw li dak ir-reat kien sar u akkużat ukoll talli f'dawn il-Gżejjer, fl-istess data u ċirkostanzi, sar reċediv *ai termini* tal-Artikoli 49 u 50 tal-Kap. 9 tal-Liġijiet ta' Malta, wara li nstab ħati mill-Qrati tal-Ġustizzja ta' Malta b'diversi sentenzi li saru definittivi.

Illi l-Qorti tal-Magistrati (Malta) bħala Qorti ta' Ġudikatura Kriminali fis-sentenza tat-18 ta' Novembru, 2009 sabet lill-appellant ħati tal-ewwel akkuża, mhux ħati tat-tieni akkuża ta' malafama, *stante* nuqqas ta' kwerele da parti ta' Mario Camenzuli, li minnha lliberatu, mhux ħati tat-tielet u r-raba' akkuża *stante* li dawn l-akkużi ġew irtirati mill-Avukat Generali, ħati tal-ħames akkuża, u wara li rat l-Artikoli 101(1)(b), 109, 49 u 50 tal-Kap. 9 tal-Liġijiet ta' Malta, kkundannatu għal disa' (9) xhur prigunerija u ordnat l-interdizzjoni ġenerali tal-appellant għal perjodu ta' ħames snin, inkluż interdizzjoni li l-appellant iservi bħala xhud, ħlief quddiem il-Qrati tal-Ġustizzja u bħala perit f'kull każ li jkun. Din il-piena ġiet akkordata wara li l-Qorti ħadet in konsiderazzjoni l-fedina penali tal-appellant, is-serjeta' tal-akkużi dedotti kontra tiegħu.

Illi permezz ta' rikors tal-appell minnu ppreżentat fis-27 ta' Novembru, 2009, l-esponenti talab li l-Onorabbli Qorti tal-Appell jogħgħobha tvarja u timmodifika s-sentenza appellata fis-sens li tikkonfermaha in kwantu din sabitu mhux ħati tat-tieni akkuża, t-tielet akkuża u r-raba' akkuża u lliberatu minnhom, filwaqt li tħassaraha u tirrevokaha in kwantu din sabitu ħati tal-ewwel akkuża u l-ħames akkuża u teħilsu u tilliberaħ minnhom.

Illi l-aggravji tal-esponenti appellant fil-qosor, kienu s-segwenti u cjoe':-

1. Illi l-ewwel aggravju jirrigwarda l-konklużjoni li waslet għaliha l-Ewwel Qorti li għażlet li temmen il-verżjoni li ta l-allegat vittma Mario Camenzuli u aċċettat id-depożizzjoni kollha tiegħu minkejja li kien evidenti illi kien hemm xi gideb sfaċċat f'din il-verżjoni, li ħargu mid-depożizzjonijiet li taw xhieda oħrajn. Għalkemm b'kull rispett lejn l-Ewwel Qorti, hija nnotat dawn il-gideb fis-sentenza tagħha u ben

tajjedb osservat illi dawn il-fatti kif poġġihom Mario Camenzuli di fatti ma jaqblux mal-fatti dokumentati, fil-fehma ta' l-appellant l-istess Qorti ma tathomx l-importanza li jistħoqilhom iżda kemm biss indikathom. Dawn il-fatti huma importanti ħafna u dan peress illi jittgħu dubju fuq ix-xhieda tal-ex Surġent tal-Pulizija Mario Camenzuli.

2. Illi t-tieni aggravju jsegwi u jirrigwarda l-apprezzament ta' provi. Għalkemm b'kull rispettu lejn l-Ewwel Qorti huwa ċar li din innotat dak kollu li qalu x-xhieda kollha li xehdu quddiemha fil-fehma tal-appellant ma wiżnitx kulma qalu dawn ix-xhieda b'mod li tkun konvinta li l-każ ġie ppruvat bla ebda dubju dettat mir-raġuni. Omm l-akkuzat li xehdet b'ħala xhud in difeża rrakkontat dak li seħħ qabel ma saret is-safra għal Ġinevra. Dak li xehdet din ix-xhud Elvira Cini jittfa' dawl fuq l-atteġġjament ta' Mario Camenzuli u jikkorroborat dak li xehdet u dejjem sostna l-akkuzat.

3. It-tielet aggravju jirrigwarda l-fatt illi anke kieku kellha din il-Qorti taqbel mad-deċiżjoni ta' ħtija li waslet għaliha l-Ewwel Qorti, l-Ewwel Qorti setgħet tapplika piena alternattiva għal priġunerija u ċjoe' fiċ-ċirkostanzi setgħet tapplika l-Artikolu 7 tal-Kapitolu 446 u b'hekk tagħtih ordni ta' *probation*. In vista ta' dan u tal-fatt li l-appellant għal dawn l-aħħar sentejn għandu impieġ stabbli, il-piena ta' priġunerija nflitta fuqu aktar hemm ċans li tkun ta' dannu milli ta' ġid u tista' anke tkun il-kaġun tat-telfien tal-impjeg tiegħu.

Illi l-Onorabbli Qorti tal-Appell Kriminali kkunsidrat illi dana huwa appell dwar l-apprezzament tal-provi miġjuba quddiem l-Ewwel Qorti, liema Qorti li rrimarkat illi kien hemm dubju u anki xi gideb minn xi xhieda pero' tat aktar piż lil xhieda li għabet il-prosekuzzjoni u warrbet dak tad-difiża. Jekk l-Ewwel Qorti kellha dubju allura dana kellu jmur favur l-appellant u mhux kontra tiegħu. L-abblu Avukat tal-appellant filwaqt illi rrikonoxxiet illi *stante* natura ta' dawn ir-reati u r-reċidiva ma setgħetx tiġi applikata s-sentenza sospiża, dejjem setgħet tapplika r-regolamenti tal-Artikolu 7 tal-Kap. 446. Spjegat ukoll illi l-

appellant ilu sentejn f'impjeg stabbli u l-piena ta' ħabs kienet tkun detrimental għalih.

Illi l-Onorabbli Qorti tal-Appell Kriminali *inoltre* kkunsidrat illi huwa *ben not* li x-xiehda ta' persuna waħda, jekk emmnuta, tista' tkun biżżejjed sabiex il-Qorti ssib ħtija u wara li fliet l-atti tal-proċess speċjalment is-sentenza tal-Ewwel Qorti u tasal għall-konklużjoni illi l-Ewwel Qorti ma bbażatx id-deċizjoni tagħha fuq xhieda ta' persuna waħda, iżda rat l-assjem tal-provi kollha nkluż ix-xiehda tal-akkużat sabiex waslet għall-konklużjoni tagħha. Illi l-Onorabbli Qorti tal-Appell Kriminali rreferiet għal dak illi qalet l-Ewwel Qorti fejn, iddikjarat il-verżjoni tal-imputat bħala waħda mhux kredibbli, *in vero simili* u li m'għandhiex mis-sewwa a tenur tal-Artikolu 639 tal-Kap. 9 tal-Liġijiet ta' Malta. L-Ewwel Qorti waslet għal din il-konklużjoni meta kellha lill-imputat quddiemha jagħti x-xiehda tiegħu u setgħet tqis, mhux biss ix-xiehda imma anki l-komportament tiegħu, bħalma qieset il-komportament tal-persuni l-oħra illi taw xhieda f'dawn l-atti. Fil-fatt l-Ewwel Qorti qieset u kkunsidrat ix-xhieda kollha kif is-sentenza *ben tindika*.

L-Onorabbli Qorti tal-Appell Kriminali kkonkludiet illi m'għandha l-ebda dubju li l-parametri tal-Liġi ġew osservati bħalma ġie osservat il-prinċipju tal-ġustizzja naturali fejn l-Ewwel Qorti tat kull opportunita' lill-appellant u lid-difiża sabiex iressqu l-każ tagħha mingħajr xkiel la fl-ispazju u lanqas fiż-żmien. Dana wassal biex l-Ewwel Qorti tat sentenza elaborata u motivata sew, fejn ma jithalla l-ebda dubju dwar l-argumenti li wassluha għall-konklużjoni tagħha. L-Ewwel Qorti kellha kull raġun illi tiskarta r-regolamenti tal-Kap. 446 u la ma setgħetx tapplika sentenza sospiża għamlet sew illi tat sentenza ta' prigunerija effettiva ladarba kienet fil-parametri tal-Liġi. Fuq dan ma hemmx diskussjoni.

Illi l-Onorabbli Qorti tal-Appell Kriminali stqarret illi kellha diversi okkażjonijiet sabiex tippronunzja ruħha dwar l-apprezzament dwar il-provi magħmula mill-Ewwel Qorti, liema provi (*recte* apprezzament) ma jigux disturbati jekk jirriżulta li setgħu raġjonevolment u legalment jingħataw fl-

isfond tal-provi illi l-Ewwel Qorti kellha quddiemha. Fil-kawża **“Il-Pulizija vs Carmelo Schembri”** deċiża mill-Qorti tal-Appell Kriminali fit-28 t'April, 1995 il-Qorti qalet *“hu prinċipju stabbilit fil-ġurisprudenza tal-Qorti tal-Appell Kriminali (kemm fil-każ ta' appelli minn sentenzi tal-Qorti tal-Maġistrati kif ukoll fil-każ ta' appelli minn verdetti u sentenzi tal-Qorti Kriminali) li ma tid-disturbax l-apprezzament dwar il-provi magħmul mill-Ewwel Qorti jekk tasal għall-konklużjoni li dik il-Qorti setgħet raġjonevolment u legalment tasal għall-konklużjoni illi waslet għaliha. Fi kliem ieħor il-Qorti tal-Appell Kriminali ma tirrimpjazzax id-deskrizzjoni (recte diskrezzjoni) fl-apprezzament tal-provi eżerċitata mill-Ewwel Qorti iżda tagħmel apprezzament approfondit tal-istess biex tara jekk dik l-Ewwel Qorti kienitx raġjonevoli fil-konklużjoni tagħha”*.

L-Ewwel Qorti kienet għamlet apprezzament approfondit u fuq il-provi li kellha quddiemha setgħet raġjonevolment u legalment tasal għall-konklużjoni illi tasal għaliha u għalhekk mhux il-każ illi l-apprezzament tal-provi eżerċitata mill-Ewwel Qorti jiġi disturbat jew mibdul b'apprezzament ieħor ta' din il-Qorti.

Għal dawn il-motivi l-Onorabbli Qorti tal-Appell Kriminali qatgħet u ddeċidiet illi tiċċad l-appell u kkonfermat s-sentenza appellata.

Illi fi proċeduri suċċessivi fil-Qorti tal-Maġistrati (Malta) bħala Qorti ta' Ġudikatura Kriminali ppresjeduta mill-Maġistrat Dr. Edwina Grima fl-ismijiet **“Il-Pulizija (Spettur Ivan Cilia) vs Olaf Cini”** fis-26 ta' Awissu, 2010, dina l-Onorabbli Qorti rat l-akkużi miġjuba fil-konfront tal-imputat Olaf Cini u ċjoe` talli f'Lulju 2010 u fix-xhur ta' qabel, f'dawn il-Gżejjer, b'diversi atti magħmula b'riżoluzzjoni waħda:

1. B'mezzi kontra l-liġi jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera haġa b'oħra sabiex iġiegħel titwemmen l-eżistenza ta' intrapriżi foloz, jew ta' ħila jew setgħa fuq ħaddieħor jew ta' krediti immaġinarji, jew

sabiex iqanqal tama jew biża' dwar xi ġrajja kimerika, għamel qligħ ta' aktar minn elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad-dannu ta' Caroline Barthelet.

2. U aktar talli fl-istess data, ħin u ċirkostanzi, approprija ruħu, billi dawwar bi profit għalih jew għal persuna oħra s-somma ta' elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad-dannu ta' Caroline Barthelet, liema somma għet fdata jew ikkunsinnata lilu taħt titolu li jgħib miegħu l-obbligu tar-radd tal-ħaġa jew li jsir użu minnha speċifikat.

3. U aktar talli fl-istess data, ħin u ċirkostanzi, b'mezzi kontra l-liġi jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera ħaġa b'oħra sabiex iġiegħel titwemmen l-eżistenza ta' intrapriżi foloz, jew ta' ħila jew setgħa fuq ħaddieħor jew ta' krediti immaginarji, jew sabiex iqanqal tama jew biża' dwar xi ġrajja kimerika, għamel qligħ ta' aktar minn elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad dannu ta' Mary Grace Galea.

4. U aktar talli fl-istess data, ħin u ċirkostanzi, approprija ruħu, billi dawwar bi profit għalih jew għal persuna oħra s-somma ta' elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad-dannu ta' Mary Grace Galea, liema somma għet fdata jew ikkunsinnata lilu taħt titolu li jgħib miegħu l-obbligu tar-radd tal-ħaġa jew li jsir użu minnha speċifikat.

5. U aktar talli fl-istess data, ħin u ċirkostanzi, b'mezzi kontra l-liġi jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera ħaġa b'oħra sabiex iġiegħel titwemmen l-eżistenza ta' intrapriżi foloz, jew ta' ħila jew setgħa fuq ħaddieħor jew ta' krediti immaginarji, jew sabiex iqanqal tama jew biża' dwar xi ġrajja kimerika, għamel qligħ ta' aktar minn elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad-dannu ta' Gustav Gysler.

6. U aktar talli fl-istess data, ħin u ċirkostanzi, approprija ruġu, billi dawwar bi profit għalih jew għal persuna oħra s-somma ta' elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad-dannu ta' Gustav Gysler, liema somma giet fdata jew ikkunsinnata lilu taħt titolu li jgħib miegħu l-obbligu tar-radd tal-ħaġa jew li jsir użu minnha speċifikat.

7. U aktar talli fl-istess data, ħin u ċirkostanzi, b'mezzi kontra l-liġi jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera ħaġa b'oħra sabiex iġiegħel titwemmen l-eżistenza ta' intraprizi foloz, jew ta' ħila jew setgħa fuq ħaddiehor jew ta' krediti immaġinarji, jew sabiex iqanqal tama jew biża' dwar xi ġrajja kimerika, għamel qligħ ta' aktar minn elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad dannu ta' Godfrey Formosa.

8. U aktar talli fl-istess data, ħin u ċirkostanzi, b'mezzi kontra l-liġi jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera ħaġa b'oħra sabiex iġiegħel titwemmen l-eżistenza ta' intraprizi foloz, jew ta' ħila jew setgħa fuq ħaddiehor jew ta' krediti immaġinarji, jew sabiex iqanqal tama jew biża' dwar xi ġrajja kimerika, għamel qligħ ta' aktar minn elfejn tliet mija u disgħa u għoxrin Euro u sebgħa u tletin ċenteżmu (€2,329.37) għad dannu tal-kumpanija Vodafone.

9. U aktar talli fl-istess data, ħin u ċirkostanzi, b'mezzi kontra l-liġi jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera ħaġa b'oħra sabiex iġiegħel titwemmen l-eżistenza ta' intraprizi foloz, jew ta' ħila jew setgħa fuq ħaddiehor jew ta' krediti immaġinarji, jew sabiex iqanqal tama jew biża' dwar xi ġrajja kimerika, għamel qligħ ta' mija u tmenin euro (€180) għad-dannu ta' Roderick Galea.

Kif ukoll talli sar reċidiv *ai termini* tal-Artikoli 49 u 50 tal-Kap 9 tal-Liġijiet ta' Malta, wara li ġejt kundannat b'diversi

sentenzi mill-Qrati ta' Malta, liema sentenzi huma definittivi u ma jistgħux jiġu mibdula.

Illi l-Onorabbli Qorti tal-Maġistrati (Malta) bħala Qorti ta' Ġudikatura Kriminali, wara illi rat id-dokumenti esebiti u semgħet lill-imputat jammetti l-akkużi miġjuba fil-konfront tiegħu liema ammissjoni ġiet riaffermata wara li l-imputat ingħata żmien xieraq sabiex jirrikonsidra l-istess u wara ikkunsidrat illi fid-dawl tal-ammissjoni magħmulha mill-imputat il-Qorti ma tistax ħlief issibu ħati tal-akkużi miġjuba fil-konfront tiegħu;

Illi meta gie biex tikkonsidra l-piena li għandha tiġi nflitta l-Onorabbli Qorti tal-Maġistrati (Malta) bħala Qorti ta' Ġudikatura Kriminali ħadet in konsiderazzjoni (l-ammissjoni) magħmulha mill-imputat fl-istadju bikri tal-proċeduri imma u ma setgħetx tinjora l-fedina penali pjuttost voluminuża tal-imputat u għaldaqstant, il-Qorti wara li rat l-Artikoli 293, 308, 309, 310(1)(a), 49, 50 u 18 tal-Kapitolu 9 tal-Ligijiet ta' Malta sabet lir-rikorrenti ħati tal-akkużi miġjuba fil-konfront tiegħu u kkundannatu għal perjodu ta' erba' (4) snin prigunerija.

Illi l-esponenti jħoss illi f'dawn iż-żewġ proċeduri ġew kommessi diversi rregularitajiet illi bħala riżultat illedew id-drittijiet tal-bniedem tiegħu.

Fl-ewwel lok, fil-kawża fl-ismijiet **“Il-Pulizija (Supt. Carmelo Bartolo) vs Olaf Cini”** (Appell Kriminali Numru. 435/2009), l-esponenti gie akkużat b'reat inesistenti. L-esponenti nstab ħati ta' l-ewwel akkuża illi bil-ħsieb li jagħmel ħsara lil xi persuna, u ċjoe' lis-Surgent tal-Pulizija 94 Mario Camenzuli, akkuża lil dik il-persuna quddiem awtorita' kompetenti b'reat, u ċjoe' attentat vjolenti għall-pudur, filwaqt li kien jaf li dik il-persuna hija innocenti, liema akkuża falza kienet ta' delitt, sugġett għal piena akbar mill-piena ta' prigunerija għal żmien sentejn. Illi anke jekk wieħed jinsa l-fatt illi m'huwa minnu xejn illi l-esponenti qatt ma ppreżenta denunzja jew kwerala formali, il-fatti allegati jirriżalzu għal żjara illi l-esponenti għamel l-Isvizzera akkumpanjat, fuq ordni tal-awtoritajiet ġudizzjarji, mill-imsemmi Surgent 94 Mario Camenzuli.

Għaldaqstant, anke kieku l-esponenti għamel denunzja jew kwerala formali mal-Pulizija Ġudizzjarja, xorta ma setgħux jittieħdu proċeduri kriminali kontra l-istess Surġent 94 Mario Camenzuli *stante* nuqqas ta' kompetenza. Jew jekk jittieħdu, tali proċeduri kienu jinkaljaw fuq l-iskoll tal-kompetenza tal-Qorti ta' din il-Ġzira sabiex tipproċessa l-allegat reat.

Illi dana joħroġ minn qari akkurat tal-liġi u senjatament, il-Kap. 9. Illi fir-rigward tar-reat ipotezzant, PS 94 Mario Camenzuli seta' jiġi akkużat taħt l-artikolu 207 tal-Kap. 9. Fil-każ *de quo*, il-piena kienet tiżdied bi grad *stante* illi ċ-ċirkostanzi kienu jaqgħu taħt il-proviso tal-Artiklu 202 tal-Kap. 9. Illi madankollu peress illi tali attentat vjolenti għall-pudur tal-esponenti allegatament seħħ fl-Isvizzera, il-Qrati tagħna qatt ma kienu kompetenti illi jipproċessaw lil imsemmi PS 94 Mario Camenzuli u dana *ai termini* tal-Artikolu 5(1)(d) tal-Kap. 9. Għaldaqstant, l-esponenti qatt ma setgħa, l-anqas kieku ried, jipproċedi b'suċċess fil-konfront tal-PS 94 Mario Camenzuli fil-Qrati ta' dawn il-Gzejjer *stante* nuqqas ta' kompetenza.

Illi di più, *ir-reat de quo* huwa wieħed illi fir-rigward ma' jistgħux isiru proċeduri kriminali, ħlief fuq talba tal-parti privata *ai termini* tal-Artikolu 544 tal-Kap. 9. Ma saret l-ebda allegazzjoni illi tali attentat vjolent għall-pudur kien akkumpanjat bi vjolenza pubblika u għaldaqstant, il-Pulizija Ġudizzjarja ma setgħetx tipproċedi fl-assenza ta' kwerala da parti tal-esponenti. Illi l-esponenti ma għamel l-ebda kwerala: kull m'għamel kien illi fetaħ qalbu mas-Supretendent Carmelo Bartolo. Tant kemm dan hu l-każ illi minħabba nuqqas ta' kwerala, l-esponenti ġie lliberat mit-tieni akkuża. Jidher illi l-konklużjoni loġika tan-nuqqas ta' kwerala da parti tal-esponenti u ċjoè illi fin-nuqqas tagħha, ma setgħux jinbdeu proċeduri fil-konfront ta' PS 94 Mario Camenzuli anke kieku l-allegat reat seħħ f'Malta sfuġġew lill-partijiet kollha fil-proċeduri u anke lill-Qrati illi ġgudikaw lill-esponenti. Għaldaqstant, *ir-reat* ipotezzant fil-konfront tal-esponenti huwa ineżistenti għaliex PS 94 Mario Camenzuli qatt ma seta' jiġi akkużat b'attentat vjolenti għall-pudur tal-esponenti. L-aktar l-aktar, PS 94

Mario Camenzuli seta' jigi suġġett għall-proċedimenti dixxiplinarji imma mhux għall-proċeduri kriminali.

Illi huwa minnu illi dina l-Onorabbli Qorti mhijiex tribunal ta' revizjoni tat-tielet grad imma l-kompetenza tagħha hija esklussivament sabiex tissindika allegati vjolazzjonijiet tad-drittijiet tal-bniedem u tipprovdi rimedju effettiv. Illi fil-każ odjern, l-esponenti qed jillamenta minn vjolazzjoni tal-prinċipju inveterat nulla *poena sine lege* li jinsab tutelat mill-Artikolu 39(8) tal-Kostituzzjoni kif ukoll l-Artikolu 7(1) tal-Konvenzjoni Ewropea tad-Drittijiet tal-Bniedem li giet inkorporata fid-dritt tagħna permezz tal-Kap. 319. Dana peress illi minhabba dan ir-reat inezistenti kif intqal, gie kkundannat għal disa' xhur ħabs, liema piena għandha tiġi mħassra u l-esponenti kkumpensat għaž-żmien li qattgħa l-ħabs minhabba tali kundanna.

Illi fir-rigward tat-tieni proċedura, l-esponenti ukoll sofra minn vjolazzjoni gravi tad-drittijiet tal-bniedem. Illi waqt li huwa kien il-ħabs minhabba l-kundanna fil-proċedura preċedenti, huwa gie avżat illi l-għada kien ser jitreasaq il-Qorti. Issa wieħed irid jiftakar illi l-kundanna msemija ngħatat fis-16 ta' Lulju 2010 u l-esponenti spiċċa l-ħabs. Qabel kellu mpjeg stabbli li kien qed jippermettilu illi jħallas lill-kredituri tiegħu. Dan ma baqax aktar possibbli meta l-esponenti spiċċa l-ħabs. Il-Pulizija, b'alakrità insolita imma wieħed irid jiftakar illi l-esponenti jismu Olaf Cini, ressquh il-Qorti fis-26 t'Awwissu 2010 u akkużawh illi f'Lulju 2010 u fix-xhur ta' qabel għamel qliegħ għad-dannu ta' diversi persuni. Effettivament, dawn il-persuni kollha kienu kredituri tal-esponenti li kienu qed jifħallsu. L-esponenti ma ngħatax żmien adekwat sabiex jipprepara d-difiża tiegħu. *Inoltre*, bi skjetezza inġenwa, huwa rrikonoxxa illi huwa kien id-debitur tal-persuni msemija fl-att tal-akkuża. Meta tressaq il-Qorti, l-esponenti kien sprovvist minn għajnuna legali. Illi in vista tal-fatt illi huwa ma kellux problema jirrikonoxxi illi huwa debitur, huwa ma nsistiex illi jkollu għajnuna legali. Imma dan il-fatt ma jiskolpax lill-Qorti illi ppermettiet illi jsiru proċeduri ta' natura kriminali bl-akkużat sprovvist minn għajnuna legali, liema għajnuna kienet vitali sabiex l-esponenti jifhem l-import sħiħ tal-akkużi miġjuba kontrih.

Illi huwa minnu illi kemm-il Kostituzzjoni kif ukoll il-Konvenzjoni jippermettu illi akkużat jiddefendi ruħu imma tali għażla m'għandhiex tiġi permessa kapriċjosament, speċjalment in vista tan-natura gravi tal-akkużi u l-assjem taċ-ċirkostanzi tal-każ *de quo*. Fil-fatt, il-Maġistrat li kienet qiegħda tippresjedi l-Qorti rrimarkat illi hija kienet taf dwar l-akkużat mill-università. Meta l-akkużat staqsiha x'riedet tgħid b'tali rimarka, ir-risposta kienet "*xejn, xejn*". Illi mhuwiex f'loku illi maġistrat jgħaddi rimarka b'mod daqshekk legġer illi timpinġi fuq l-imparzjalità tiegħu u tpoġġi fid-dubju kemm l-akkużat kien qed jingħata smiegħ xieraq.

Illi agħar minn hekk, wara li ngħata s-sentenza drakonjana ta' erba' snin priġunerija, l-esponenti pprotesta mal-Ispettur Ivan Cilia u stqarr illi jrid jappella. Imma l-imsemmi Spettur Cilia qallu illi ma jistax jappella *stante* illi kien ammetta l-akkuża. Illi hawnhekk jidher ċar il-gravità tal-fatt illi l-esponenti kien nieqes minn għajjnuna legali kif ukoll il-preżunzjoni tal-imsemmi Spettur Cilia illi azzarda ta parir legali meta kjarament hu mhux legalment abilitat biex jagħmel hekk u kien jew inkompetenti jew malinn fir-rigward. Dana peress illi appell seta' ġie ntavolat kontra s-severità tas-sentenza minkejja dak li qal l-Ispettur Cilia imma l-esponenti ġie sgwidat u naqas li jagħmel hekk.

Illi dan kollu juri l-akkaniment li hemm fil-konfront tal-esponenti illi m'hux qiegħed jippretendi xi immunità imma illi jiġi trattat b'hal kwalunkwe ċittadin komuni ieħor. Illi minħabba l-piena karċerarja li ngħata minħabba reat ineżistenti, huwa spiċċa impossibilitat illi jhallas lill-kredituri tiegħu li pproċedew fil-konfront tiegħu b'alakrità insolita, liema proċeduri pprovokaw sentenza oħra ta' erba' snin priġunerija. Sentenza illi l-esponenti kien mingħalih li ma setax jappella qabel ma fittex għajjnuna legali mingħand l-avukat sottoskritt.

Għaldaqstant, in vista tas-suespost, l-esponenti bil-qima jitlob illi dina l-Onorabbli Qorti jogħgobha ssib illi l-intimati kissru d-drittijiet tal-bniedem tal-esponenti u senjatament l-Artikolu 39(1), 39(6)(b) u 39(8) tal-Kostituzzjoni kif ukoll l-

artikolu 6(1), 6(3)(b) u 7(1) tal-Konvenzjoni Ewropea tad-Drittijiet tal-Bniedem li ġiet inkorporata fid-dritt tagħna permezz tal-Kap. 319 u tagħti daww il-provvedimenti xierqa sabiex l-esponenti jiġi ri-integrat fil-ħarsien tad-drittijiet tal-bniedem tiegħu fosthom l-annullament tas-sentenzi msemmija kif ukoll kumpens finanzjarju għaż-żmien illi hu jkun qatta' l-ħabs minħabba tali sentenzi hekk annullati jew kwalunkwe provvediment ieħor illi dina l-Onorabbli Qorti fiċ-ċirkostanzi jidhrilha xieraq.

Rat id-dikjarazzjoni maħlufa tar-rikorrent u l-lista tax-xhieda.

Rat ir-risposta ġuramentata tal-intimati l-Avukat Ġenerali u l-Kummissarju tal-Pulizija, preżentata fis-29 ta' Settembru 2011, li permezz tagħha eċċepew:

Illi fl-ewwel lok u *in linea* preliminari r-“Repubblika ta' Malta” *per se* legalment ma tistax tkun il-leġittimu kontradittur għat-talbiet tar-rikorrent u għalhekk għandu jiġi kjamat fil-kawża l-Avukat Ġenerali f'isem u in rappreżentanza tal-istess Repubblika ta' Malta a tenur tal-Artikolu 181B tal-Kap 12 tal-Liġijiet ta' Malta.

Illi fit-tieni lok u wkoll *in linea* preliminari l-allegazzjonijiet tar-rikorrent dwar ksur ta' drittijiet fundamentali huma **frivoli u vessatorji** u qed isiru b'abbuż tal-proċess ġudizzjarju in kwantu qed jitressqu għall-ewwel darba proprju issa, u ċjoe' aktar minn sena wara li ngħataw is-sentenzi mill-Qorti tal-Appell Kriminali fl-ismijiet “**Il-Pulizija (Supt Carmelo Bartolo) vs Olaf Cini**”¹ u mill-Qorti tal-Maġistrati fl-ismijiet “**Il-Pulizija (Spettur Ivan Cilia) vs Olaf Cini**”². Huwa prinċipju stabbilit li “*the law does not protect those who sleep over their rights*”. Il-fatt illi fiż-żewġ kawżi msemmija r-rikorrent l-ewwel ħalla l-proċeduri kollha quddiem il-Qrati ordinarji jiġu konkluzi mbagħad qagħad jistenna u maż-żmien “ħareġ mill-komma” lanjanzi li allegatament huma ta' natura kostituzzjonali jgħib bħala konsegwenza illi t-tqanqil ta'

¹ Deciza mill-Qorti tal-Appell Kriminali fis-16 ta' Lulju 2010

² Deciza mill-Qorti tal-Maġistrati (Malta) bhala Qorti ta' Gudikatura Kriminali fis-26 ta' Awissu 2010

dawk il-lanjanzi jkunu “frivoli u vessatorji”. Il-frivolu jew vessatorju jinkorpora mhux biss l-infondat u l-fieragħ (bħalma *del resto* għandu jirriżulta li hu dan il-każ), iżda wkoll it-tqanqil ta' argumenti, validi jew invalidi, b'mod intempestiv u b'mod illi jkun jidher manifestament illi jkunu ntagħżlu biex jerġgħu jifthū materja (primarjament it-tħassir tal-piena) li *ormai* hija *res judicata*.

Illi *in oltre* u wkoll *in linea* preliminari din l-Onorabbli Qorti għandha tiddeklina milli teżercita l-ġurisdizzjoni kostituzzjonali tagħha taħt l-Att XIV tal-1987 dwar il-Konvenzjoni Ewropea a tenur tal-Artikolu 4(2) ta' l-Att XIV tal-1987 *stante* d-disponibilita' ta' meżzi oħra xierqa ta' rimedju ordinarju li r-rikorrent kellu sabiex jivvanta l-pretensjonijiet tiegħu. Effettivament l-ilment tar-rikorrent fir-rigward tal-ewwel sentenza kontestata³ hu li l-akkuża kif ħarġet kontrib ma setgħetx treġi fin-nuqqas ta' kwerela; kif ukoll li fi kwalunkwe każ kien hemm kwistjoni ta' nuqqas ta' kompetenza tal-Qrati.

Illi dawn il-lanjanzi huma kollha ta' natura ordinarja li setgħu faċilment tqajmu quddiem il-Qorti kompetenti ordinarja u l-fatt li dan ma sarx ma jagħtix dritt issa lir-rikorrent li jlibbishom il-kappa ta' *indole* kostituzzjonali biex dak li ma qajjimx quddiem il-Qrati ordinarji jipprova jakkwistah mill-Qorti Kostituzzjonali.

Illi wkoll fir-rigward tat-tieni sentenza kontestata⁴ l-ilmenti tar-rikorrent odjern li kien sprovvist minn għajnuna legali u li konsegwentement ma setax jifhem il-konsegwenzi tal-proċeduri kontrib *oltre* l-fatt li hu ġie allegatament svijat li ma setax jappella mis-sentenza ukoll mhumiex ammissibbli bħala lanjanzi Kostituzzjonali. Huma fl-ewwel lok proprju l-Kostituzzjoni⁵ kif ukoll il-Konvenzjoni Ewropea⁶ li jiggarrantixxu d-dritt li persuna tiddefendi lilha nnfisha u għalhekk ir-rikorrent ma jistax issa jallega ksur tad-drittijiet fundamentali tiegħu wara li hu liberament għażel li ma jkunx rappreżentat minn avukat u ammetta l-

³ Il-Pulizija (Supt Carmelo Bartolo) vs Olaf Cini

⁴ Il-Pulizija (Spettur Ivan Cilia) vs Olaf Cini

⁵ A tenur tal-Artikolu 39 (6) (c)

⁶ A tenur tal-Artikolu 6 (3) (c)

akkużi miġjuba kontrih. *Oltre* dan ir-rikorrent kellu xorta r-rimedju ordinarju li jikkonsulta ma' avukat biex jiġi gwidat jekk għandux jappella jew le *entro* t-termini tal-liġi. Ma jistax issa r-rikorrent jittanta jinqeda bil-proċeduri odjerni biex b'mod indirett iressaq "appell" mis-sentenza tal-Qorti tal-Maġistrati.

Illi huwa prinċipju stabbilit f'katina ta' ġurisprudenza lokali li l-Qorti tista', jekk tqis li jkun desiderabbli li hekk tagħmel, tirrifjuta li teżercita s-setgħat kostituzzjonali tagħha meta tkun sodisfatta li meżzi xierqa ta' rimedju għall-ksur allegat huma jew kienu disponibbli favur dik il-persuna skond xi liġi oħra.

Illi fid-dawl tas-suespost jidher b'mod ċar u inekwivoku li r-rikorrent kellu meżzi xierqa u adegwati quddiem il-Qrati ordinarji sabiex jivvanta l-pretensjonijiet li huwa qed iqajjem quddiem din il-Qorti kif preseduta u għalhekk m'hemm ebda lok biex din l-Onorabbli Qorti sservi ta' Qorti tat-tielet Istanza biex dak li r-rikorrent ma ppruvax jew ma rnextielux jottjeni quddiem il-Qrati ordinarji jippriva jakkwistah minn din l-Onorabbli Qorti fil-vesti straordinarja tagħha.

Illi subordinament u bla preġudizzju għas-suespost, fil-mertu, l-allegazzjonijiet u l-pretensjonijiet tar-rikorrent huma kollha nfondati fil-fatt u fid-dritt għar-raġunijiet segwenti:

Dwar il-proċeduri fl-ismijiet: "Il-Pulizija (Supt. Carmelo Bartolo) vs Olaf Cini" deċiża mill-Qorti tal-Appell Kriminali fis-16 ta' Lulju 2010

Illi l-esponenti jirribattu li b'ebda tiġbid ta' mmaġinazzjoni m'għandha din l-Onorabbli Qorti taċċetta l-interpretazzjoni gratuwita' tar-rikorrent tal-'ineżistenza tar-reat' li bih ġie akkużat u tan-nuqqas ta' kompetenza tal-Qrati ordinarju biex jisimgħu il-każ kontrih.

Illi effettivament dak li realment ġara fil-kawża ċitata hu li l-Pulizija ħadet passi kriminali kontra r-rikorrent a bażi ta' rapport falz li l-istess Cini kien irrilaxxa f'Malta lill-Pulizija

volontarjament. *Inoltre* l-allegazzjonijet li għamel Cini f'dan ir-rapport kienu jirreferu għal reati li allegatament saru fil-preżenza ta' terzi persuni u f'post espost għall-pubbliku u għalhekk kienu reati li dwarhom il-Pulizija kellha l-jedd bil-liġi li taġixxi u tinvestiga *ex officio* mingħajr il-ħtieġa ta' kwerela da parti tar-rikorrent

Illi *inoltre* u bla preġudizzju jingħad ukoll illi f'dan l-istess rapport (li huwa wieħed voluminuż, formali u esibit fl-atti tal-proċeduri kriminali u mhux sempliciment ir-rikorrent 'jiftaħ qalbu' mal-Ispettur kif qed jallega), Cini xorta kien għamel kwerela verbali⁷ għax talab lill-Ispettur sabiex jinvestiga. Fil-fatt l-Ispettur kien investiga l-allegazzjonijet u kien proprju bħala riżultat ta' dawk l-investigazzjonijet li rriżulta li r-rapport magħmul minn Cini kien wieħed falz u minn hemm skattaw il-proċeduri quddiem il-Qorti tal-Magistrati.

Għal kull buon fini jiġi preċiżat li r-referenza tar-rikorrent għall-fatt li hu ġie liberat mit-tieni akkuża għax ma kinetx saret kwerela da parti ta' Mario Camenzuli (u allura bħal donnu r-rikorrent qed juża dan biex isaħħaħ l-argument tiegħu) l-esponenti jirribattu li Cini ġie liberat biss peress li din it-tieni akkuża kienet qed tirreferi għall-akkuża ta' malafama, u l-malafama teħtieġ il-kwerela li veru rriżulta mill-atti proċesswali li ma kienx hemm⁸; imma l-ewwel akkuża saret a bażi ta' rapport falz dwar reati *ex officio* li ma kienu fi kwalunkwe każ jiħtieġu ebda kwerela.

Għalhekk fid-dawl tas-suespost ma jista' jirriżulta ebda ksur tal-Artikolu 39(8) tal-Kostituzzjoni u tal-Artikolu 7(1) tal-Konvenzjoni Ewropea għad-Drittijiet tal-Bniedem.

Dwar il-proċeduri fl-ismijiet: “Il-Pulizija (Spettur Ivan Cilia) vs Olaf Cini” deċiża mill-Qorti tal-Appell Kriminali fis-26 ta' Awissu 2010

⁷ A tenur tal-Artikolu 537 u 539 tal-Kodici Kriminali

⁸ Vide pagna 23 tas-sentenza Il-Pulizija (Supt Carmelo Bartolo) vs Olaf Cini mogħtija mill-Qorti tal-Magistrati – 18 ta' Novembru 2009

Illi l-allegati rregularitajiet li skond ir-rikorrent seħnew f'dawn il-proċeduri kienu li r-rikorrent odjern kien sprovvist minn għajnuna legali u għax għażel li jirrikonoxxi li huwa debitur ma nsistiex li jkollu għajnuna legali. Donnu issa li jrid iwaħħal fil-Qorti li minkejja, dan ippermettiet li jitkomplew il-proċeduri kontrih mingħajr ma allegatament fehem l-import sħiħ tal-proċeduri kontrih. Ir-rikorrent jidher li issa wkoll qed jallega xi nuqqas ta' mparzjalita' da parti tal-ġudikant; kif ukoll li ġie allegatament svijat mill-Pulizija li huwa ma setax jappella peress li kien ammetta l-akkużi.

Illi dwar dawn l-allegazzjonijiet l-esponenti jirribattu li fl-ewwel lok, jidher ċar, kif anke pruvat fl-atti tal-proceduri in kwistjoni, li r-rikorrent volontarjament u mingħajr ebda pressjoni għażel li jammetti l-akkużi miġjuba kontrih u ppersista bl-affermazzjoni ta' din l-ammissjoni wara li l-Qorti tagħtu żmien xieraq u adegwat biex jirrikonsidra l-istess. Bl-ammissjoni tiegħu r-rikorrent konxjament assumma r-responsabbilta' tad-deċizjoni tiegħu u għalhekk irrimetta ruħu għal piena tal-Qorti.

Illi volontarjament ir-rikorrent għażel ukoll li ma jkunx assistit minn avukat u baqa' jinsisti fil-preżenza ta' dawk preenti fis-seduta li ma kellux bżonn assistenza legali anke jekk il-Maġistrat spjegatlu l-konsegwenzi legali kollha tal-akkużi miġjuba fil-konfront tiegħu.

Illi l-esponenti jiċċdu wkoll li kien hemm xi preġudizzju jew *bias* da parti tal-ġudikant kontra r-rikorrent la soġġettivament u lanqas oġġettivament. Fis-sentenza tagħha l-Qorti tal-Maġistrati kienet ċara ħafna dwar liema kienu l-konsiderazzjonijiet li wassluha biex tagħti l-piena, liema piena kienet waħda nflitta fil-parametri prefissi mill-liġi.

Illi *inoltre*, dwar l-allegazzjoni li hu ġie svijat dwar il-possibilita' ta' appell mill-Ispettur Ivan Cilia, l-esponenti jiċċdu bil-qawwa kollha din l-allegazzjoni. U fi kwalunkwe każ, u bla preġudizzju għal dak li għadhom kif ċaħdu, l-esponenti jirribattu li jekk sena wara li ġew konkluzi l-proċeduri r-rikorrent sab il-ħin biex jikkonsulta ruħu ma' avukat, bl-istess mod ma kellu ebda mpediment biex

Kopja Informali ta' Sentenza

immedjatament wara s-sentenza tal-Qorti tal-Maġistrati jfittex konsulta ma' avukat dwar possibilita' ta' appell fit-termini tal-liġi.

Illi mis-suespost jidher ċar għalhekk li anke f'dawn il-proċeduri kontestati r-rikorrent utilizza d-dritt kostituzzjonali tiegħu a tenur tal-Artikolu 39 (6) (c) tal-Kostituzzjoni u tal-Artikolu 6 (3) (c) tal-Konvenzjoni Ewropea sabiex jiddefendi lilu nnifsu *oltre* l-fatt li kif jirriżulta mill-atti quddiem l-istess Qorti tal-Maġistrati huwa kellu smiegħ xieraq minn Qorti ndipendenti u mparzjali.

Ma jeżisti għalhekk ebda ksur tad-drittijiet fundamentali tal-istess rikorrent a tenur tal-Artikoli 39 (1) u 39 (6) (b) tal-Kostituzzjoni u tal-Artikoli 6 (1) u 6 (3) (b) tal-Konvenzjoni Ewropea.

Għalhekk din l-Onorabbli Qorti għandha tiċhad it-talbiet kollha tar-rikorrent bl-ispejjez kontra tiegħu.

Salvi eċċezjonijiet ulterjuri.

Rat id-dikjarazzjoni maħlufa tal-konvenut u l-lista tax-xhieda.

Rat l-atti proċesswali.

Rat il-verbal tas-seduta tal-10 ta' Ottubru 2011 illi permezz tiegħu il-kawża tħalliet għas-sentenza dwar l-ewwel eċċezjoni;

Ikkunsidrat;

Illi l-ewwel eċċezzjoni hija dwar jekk ir-Repubblika ta' Malta kellix tiġi ċitata kif sar f' dawn il-proċeduri u jekk allura kienx l-Avukat Ġenerali li jiġi ċitat f'dawn l-istess proċeduri. L-Artikolu 181 B (2) tal-Kap. 12 tal-Liġijiet ta' Malta jgħid illi:

L-Avukat Ġenerali jirrapreżenta lill-Gvern f'dawk l-atti u azzonijet ġudizzjarji li minħabba in-natura t-talba ma

jkunux jistgħu jiġu diretti kontra xi wieħed jew iktar mill-Kapijiet tad-Dipartimenti l-oħra tal-Gvern.

Illi ma hemmx dubju li l-liġi riedet permezz ta' dan is-sub-artikolu timla vojt li kien jeżisti qabel meta xi ħadd ried iressaq kawża kontra l-Gvern, kompriżi dawk Kostituzzjonali. Prattikament f'kull kawża kienet titqajjem l-eċċezzjoni tal-leġittimu kontradittur. Allura l-leġislatur ħaseb biex mela dan il-vojt billi akkorda lill-Avukat Ġenerali r-rappreżentanza tal-Gvern fil-kawżi msemmija. Infatti s-sub-inċiz (1) tal-Artikolu ċitat jgħid li r-rappreżentanza tal-Gvern f'kawża għandha tkun fil-Kap tad-Dipartiment konċernat u huwa fejn dan ma jistax isir li allura t-talba għandha ssir fil-konfront tal-Avukat Ġenerali.

Il-Qorti jidhrilha li minn dan l-artiklu huwa ċar li azzjoni kontra l-Gvern għandha ssir preferibbilment kontra l-Kap tad-Dipartiment fejn huwa ċar liema dipartiment qed jiġi ċitat u fejn dan ma hux possibbli kontra l-Avukat Ġenerali. Għalhekk ma ssirx kontra r-Repubblika ta' Malta. Lanqas is-sentenzi tal-Qorti li qed jattakka r-rikorrenti m'għandhom din in-nomenklatura bħala parti; forsi kieku l-Qorti kien ikollha ħsieb ieħor. Għalhekk l-eċċezzjoni hija ġustifikata.

Għal dawn il-motivi l-Qorti tiddeċiedi din il-kawża billi tilqa' l-ewwel eċċezzjoni u tiddikjara li r-Repubblika ta' Malta ma hix il-leġittimu kontradittur; u tordna li a spejjeż tar-rikorrent jiġi kġamat fil-kawża l-Avukat Ġenerali.

L-ispejjeż ta' dan l-inċident ikunu wkoll a kariku tar-rikorrent.

Moqrija.

< Sentenza In Parte >

-----TMIEM-----